



Stqarrija għall-Istampa

Il-Lussemburgu, id-9 ta' Lulju 2020

L-azzjoni tal-UE ftit li xejn kellha effett biex twaqqaf it-tnaqqis tal-pollinaturi selvaġġi, jgħidu l-awdituri

Skont rapport ġdid li nħareġ mill-Qorti Ewropea tal-Awdituri (QEA), il-miżuri tal-UE ma żgurawx il-protezzjoni tal-pollinaturi selvaġġi. Fil-biċċa l-kbira tagħha, l-istrategija għall-bijodiversità sal-2020 ma kinitx effettiva fil-prevenzjoni tat-tnaqqis tagħhom. Barra minn hekk, il-politiki ewlenin tal-UE, fosthom il-Politika Agrikola Komuni, ma jinkludux rekwiżiti speċifiċi għall-protezzjoni tal-pollinaturi selvaġġi. Aktar minn hekk, il-legiżlazzjoni tal-UE dwar il-pestiċidi hija kawża prinċipali tat-telf tal-pollinaturi selvaġġi, jgħidu l-awdituri.

Pollinaturi bħan-naħal, iż-żunżan, il-hoverflies, il-friefet, il-baħrijiet u l-ħanfus jikkontribwixxu bil-kbir biex tizzied il-kwantità u l-kwalità tal-ikel tagħna. F'dawn l-aħħar għexieren ta' snin, madankollu, kien hemm tnaqqis fl-abbundanza u fid-diversità tal-pollinaturi selvaġġi, fil-biċċa l-kbira mill-każijiet minħabba agrikoltura intensiva u l-użu ta' pestiċidi. B'rispons għal dan, il-Kummissjoni Ewropea stabbiliet qafas ta' miżuri, ibbażat fil-biċċa l-kbira fuq l-Inizjattiva dwar il-Pollinaturi tal-2018 tagħha u l-istrategija tagħha għall-bijodiversità sal-2020. Hija stabbiliet ukoll miżuri li għandhom il-potenzjal li jaffettwaw il-pollinaturi selvaġġi taħt il-politiki u l-legiżlazzjoni eżistenti tal-UE. L-awdituri vvalutaw kemm din l-azzjoni kienet effettiva.

"Il-pollinaturi għandhom rwol essenzjali fir-riproduzzjoni tal-pjanti u l-funzjonijiet tal-ekosistema, u t-tnaqqis tagħhom għandu jitqies bħala theddida kbira għall-ambjent, l-agrikoltura u l-provvista tagħna ta' ikel ta' kwalità", qal Samo Jereb, il-Membru tal-Qorti Ewropea tal-Awdituri responsabbli għar-rapport. "Sfortunatament l-inizjattivi tal-UE li ttieħdu sissa għall-protezzjoni tal-pollinaturi selvaġġi kienu dgħajfa wisq biex jagħtu r-risultati mixtieqa."

L-awdituri sabu li l-qafas iddedikat tal-UE fir-realtà ma jgħinx biex jiproteġi lill-pollinaturi selvaġġi. Għalkemm l-ebda azzjoni unika fl-istrategija tal-UE għall-bijodiversità sal-2020 ma kienet immirata b'mod speċifiku biex tregġa' lura t-tnaqqis fil-pollinaturi selvaġġi, erbgħa mill-miri

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

12, rue Alcide De Gasperi – L-1615 Luxembourg

E: press@eca.europa.eu @EUAuditors eca.europa.eu

tagħha jistgħu indirettament ikunu ta' beneficiċċju għall-pollinaturi. Iżda ir-rieżami ta' nofs it-terminu proprju tal-Kummissjoni sab li għal tlieta minn dawn il-miri, il-progress kien insuffiċjenti jew inezistenti. Ir-rieżami identifika wkoll b'mod speċifiku li l-pollinazzjoni hija waħda mill-aktar elementi degradati fl-ekosistemi fl-UE kollha. L-awdituri jinnutaw ukoll li l-Inizjattiva dwar il-Pollinaturi ma wasslitx għal bidliet kbar fil-politiki ewlenin.

Huma sabu wkoll li politiki oħra tal-UE li jipromwovu l-bijodiversità ma jinkludux rekwiżiti speċifiċi għall-protezzjoni tal-pollinaturi selvaġġi. Il-Kummissjoni ma għamlitx użu mill-għażliet disponibbli f'termini ta' miżuri ta' konservazzjoni tal-bijodiversità fi kwalunkwe programm, inkluż fid-Direttiva dwar il-Ħabitats, Natura 2000 u l-programm LIFE. Għal dak li jikkonċerna l-PAK, l-awdituri jqisu li din hija parti mill-problema, mhux parti mis-soluzzjoni. Ir-rekwiżiti ta' ekoloġizzazzjoni u ta' kundizzjonalità taħt il-PAK ma kinux effettivi fit-twaqqif tat-tnaqqis fil-bijodiversità agrikola, kif ikkonkludew l-awdituri tal-UE f' [rapport](#) reċenti.

Fl-aħħar nett, l-awdituri jenfasizzaw ukoll li l-legiżlazzjoni attwali tal-UE dwar il-pestiċidi ma setgħetx toffri miżuri adegwati biex tiproteġi lill-pollinaturi selvaġġi. Il-legiżlazzjoni attwalment fis-seħħ tinkludi salvagwardji għall-protezzjoni tan-naħal tal-għasel, iżda l-valutazzjonijiet tar-riskju għadhom ibbażati fuq gwida li mhix aġġornata u mhix allinjata tajjeb mar-rekwiżiti legali u mal-għarfien xjentifiku l-aktar reċenti. B'rabta ma' dan, l-awdituri jiġbdu l-attenzjoni għall-fatt li l-qafas tal-UE ippermetta lill-Istati Membri biex ikomplju jużaw il-pestiċidi maħsuba li huma responsabbli mit-telf enormi ta' naħal tal-għasel. Pereżempju, bejn l-2013 u l-2019, kienu ingħataw 206 awtorizzazzjonijiet ta' emerġenza għall-użu ta' tliet neonikotinojdi (l-imidacloprid, it-thiamethoxam u l-clothianidin), anke jekk l-applikazzjoni tagħhom ilha ristretta mill-2013 'il hawn, u l-użu estern tagħhom ġie strettament ipprojbit mill-2018 'il hawn. F'[rapport](#) ieħor li ġie ppubblikat din is-sena, l-awdituri tal-UE sabu li l-prattiki ta' ġestjoni integrata tal-pesti jistgħu jgħinu biex jitnaqqas l-użu tan-neonikotinojdi, iżda li l-UE sissa f'tit li xejn kienet għamlet progress fl-infurzar ta' dawn il-prattiki.

Billi l-“Patt Ekoloġiku” se jkun fil-quċċata tal-aġenda tal-UE fl-għexieren ta' snin li ġejjin, l-awdituri jirrakkomandaw li l-Kummissjoni Ewropea:

- tivvaluta l-ħtieġa għal miżuri speċifiċi għall-pollinaturi selvaġġi fl-azzjonijiet u fil-miżuri ta' segwitu tal-2021 relatati mal-istrategija tal-UE għall-bijodiversità għall-2030;
- tintegra aħjar l-azzjonijiet li jiproteġu lill-pollinaturi selvaġġi fl-istrumenti ta' politika tal-UE li jindirizzaw il-konservazzjoni tal-bijodiversità u l-agrikoltura; u
- ittejjeb il-protezzjoni tal-pollinaturi selvaġġi fil-proċess tal-valutazzjoni tar-riskju tal-pestiċidi.

Noti lill-Edituri

Ir-Rapport speċjali Nru 15/2020 “Protezzjoni tal-Pollinaturi Selvaġġi fl-UE: l-inizjattivi tal-Kummissjoni għadhom ma tawx ir-riżultati mixtieqa” huwa disponibbli fuq is-sit web tal-QEA (eca.europa.eu) bi 23 lingwa tal-UE.

Dan l-awditu jikkomplementa r-rapporti speċjali tal-QEA li ġew ippubblikati reċentement dwar il-[Bijodiversità Agrikola](#), l-[Użu tal-pestiċidi](#) u n-[Network Natura 2000](#).

Il-QEA tipprezenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet ikkonċernati oħra bħall-parlamenti nazzjonali, il-partijiet ikkonċernati tal-industrija u r-

rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika.

Informazzjoni dwar il-miżuri li l-QEA hadet b'reazzjoni għall-pandemija tal-COVID-19 tista' tinstab [hawnhekk](#).

Kuntatt għall-istampa għal dan ir-rapport

Vincent Bourgeais – E: vincent.bourgeais@eca.europa.eu

T: (+352) 4398 47502 / M: (+352) 691 551 502